

හෙක්ටර් කොබ්බෑකඩුව ගොවි කටයුතු පර්යේෂණ හා පුහුණුකිරීමේ ආයතනය - 2015

හෙක්ටර් කොබ්බෑකඩුව ගොවි කටයුතු පර්යේෂණ හා පුහුණුකිරීමේ ආයතනයේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, හිමිකම් වෙනස් වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1972 අංක 05 දරන හෙක්ටර් කොබ්බෑකඩුව ගොවි කටයුතු පර්යේෂණ හා පුහුණුකිරීමේ ආයතන පනතේ 24 වන වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර ආයතනයේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාරධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාලවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරුකිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස ආයතනයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාලවන්නාවූ අභ්‍යන්තර පාලනය විගණක සැලකිල්ලට ගන්නා නමුත් ආයතනයේ අභ්‍යන්තර පාලනයේ සම්පූර්ණත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත්වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2015 දෙසැම්බර් 31 දිනට හෙක්ටර් කොබ්බෑකඩුව ගොවි කටයුතු පර්යේෂණ හා පුහුණුකිරීමේ ආයතනයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) ජීවන වියදම් දීමනාව හා නිවාඩු දින වැටුප් අදාළ කර ගනිමින් 2006 ජනවාරි සිට 2011 දෙසැම්බර් දක්වා සේවක අර්ථසාධක අරමුදල් දායකය ගණනය කිරීමේදී සේවකයින්ගෙන් අයකර ගතයුතු සියයට 10 ක ප්‍රමාණය වූ රු. 5,134,370 ක් අදාළ සේවකයින්ගෙන් අයකරගෙන නොතිබූ අතර එය ආයතනයේ වියදමක් ලෙස ගිණුම්ගත කර තිබුණි.
- (ආ) වර්ෂය තුළ මුදල් ගලා ඒම සහ ගලායාම පිළිබිඹුවන පරිදි ක්‍රියාකාරකම් හඳුනාගෙන මුදල් ප්‍රවාහ ප්‍රකාශනය පිළියෙල කර නොතිබුණු අතර ඉදිරිපත් කරන ලද මුදල් ප්‍රවාහ ප්‍රකාශනයේ පහත දුර්වලතා නිරීක්ෂණය විය.
 - i. සමාලෝචිත වර්ෂය සඳහා මුදලින් ලද ආයෝජන ආදායම් රු. 258,365 ක් වූ අතර එය මුදල් ප්‍රවාහ ප්‍රකාශනයේ රු.435,112 ක මුදල් ගලා යාමක් ලෙස දක්වා තිබුණි.
 - ii. වක්‍ර ක්‍රමයට මුදල් ප්‍රවාහ ප්‍රකාශනය සකස්කිරීමේදී වර්ෂයේ උණනාවයට ගලපනු ලබන ගිණුම් සටහන් යටතේ ආයෝජන ආදායම් රු.435,112 ක් අඩුකළ යුතුවුවද එය එකතු කර තිබුණි.
- (ඇ) සමාලෝචිත වර්ෂයේ සිට ක්‍රියාකාරී තත්ත්වයේ පවතින ජීව වායු ඒකකය ඉදි කිරීම වෙනුවෙන් 2011 සහ 2013 වර්ෂ වල ගෙවන ලද රු. 1,020,200 මුදල හා රු. 225,000 ක් වැය කර මිලදී ගෙන තිබුණු අපද්‍රව්‍ය බහාලුමක වියදම ප්‍රාග්ධනික කිරීම වෙනුවට වර්ෂයේ වියදමක් ලෙස සලකා තිබුණි. ප්‍රාග්ධන ස්වරූපයේ වියදමක් වූ මෙම වත්කම තව දුරටත් භාවිතා කරමින් පැවතුණි.

2.2.2 පැහැදිලි නොකල වෙනස්කම්

මූල්‍ය ප්‍රකාශනවල ඇතුළත් සමාලෝචිත වර්ෂය අවසානයට පාරිභෝගික භාණ්ඩ ශේෂය රු.1,755,811 ක් වුවත් ඒ සඳහා ඉදිරිපත්කළ උපලේඛනය අනුව රු. 1,681,024 ක් වූයෙන් රු.74,787ක වෙනසක් නිරීක්ෂණය විය.

2.3 ලැබියයුතු හා ගෙවියයුතු ගිණුම්

වර්ෂ 5 කට වඩා වැඩි කාලයක සිට පවතින ණයගැති හා ණයහිමි ශේෂ වල එකතුව පිළිවෙලින් රු. 20,005,156 ක් හා රු. 947,652 ක් වූ අතර එම ශේෂ නිරවුල් කිරීමට ඵලදායී වැඩ පිළිවෙලක් ක්‍රියාත්මක කර නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, සමාලෝචිත වර්ෂයේ ආයතනයේ මෙහෙයුම් ප්‍රතිඵලය රු.15,840,332 ක උනන්දුවකින් වූ අතර, ඊට අනුරූපව ඉකුත් වර්ෂයේ උනන්දුව රු.10,364,363 ක් විය. ඉකුත් වර්ෂය හා සසඳන විට සමාලෝචිත වර්ෂයේ මූල්‍ය ප්‍රතිඵලයෙහි රු.5,475,969 ක පිරිහීමක් විය. රජයේ ප්‍රදාන රු. 27,761,167 කින් වැඩිවීම, වැටුප් හා වෙනත් රු. 36,240,444 කින් වැඩිවීමත්, ක්ෂයවීම් රු. 2,713,095 කින් වැඩිවීමත් පුහුණු වියදම් රු.5,829,137 කින් අඩුවීම මූල්‍ය තත්ත්වයේ පිරිහීමට ප්‍රධාන වශයෙන් බලපා තිබුණි. සමාලෝචිත වර්ෂයේදී හා ඉකුත් වර්ෂ හතරක මූල්‍ය ප්‍රතිඵල විග්‍රහ කිරීමේ දී මූල්‍ය ප්‍රතිඵලයේ උණකොළකින් පැවතියද සේවක පාරිශ්‍රමික හා ජංගම නොවන වත්කම්වල ක්ෂය වීම් සැලකිල්ලට ගැනීමේදී 2011 වර්ෂයේදී රු.79,477,329 ක් වූ දායකත්වය සමාලෝචිත වර්ෂයේදී රු. 141,913,921 ක් දක්වා සියයට 79 කින් වර්ධනය වී තිබුණි.

4. මෙහෙයුම් සමාලෝචනය

4.1 කාර්ය සාධනය

ආයතනය පිහිටුවීමේ ප්‍රධාන අරමුණු පහත දැක්වේ.

- i ගොවිජන පර්යේෂණයන් පෝෂණය කිරීම, සහය දැක්වීම, දිරිදීම සහ සාමූහිකත්වය ගොඩනැංවීම.
 - ii. රජයේ දෙපාර්තමේන්තු ,පළාත් පාලන ආයතන, රාජ්‍ය සංස්ථා සහ අනෙකුත් ආයතන මගින් ලබා ගන්නා කෘෂිකාර්මික පර්යේෂණ සම්බන්ධීකරණය කිරීම.
 - iii. කෘෂිකර්ම සංවර්ධනයට බලපාන ආයතනික කරුණු පිළිබඳ විමර්ශනය කිරීම සහ පර්යේෂණය කිරීම.
 - iv. කෘෂිකාර්මික අරමුණු සාක්ෂාත් කර ගැනීම සඳහා ආර්ථික වශයෙන් ඵලදායී ලෙස ඉඩම් භාවිතය සම්බන්ධයෙන් විමර්ශනය කිරීම, පර්යේෂණ පැවැත්වීම සහ අධ්‍යයනයන් කිරීම.
 - v. කෘෂිකාර්මික සහ ග්‍රාම සංවර්ධනය සම්බන්ධ සමාජ ආර්ථික පර්යේෂණ පැවැත්වීම.
 - vi. ශ්‍රී ලංකාවේ හෝ විදේශීය ආයතනයන්ගේ සහයෝගයෙන් හෝ ආයතනය මගින් ම පමණක් කෘෂිකාර්මික පර්යේෂණයන්ට සම්බන්ධ පුහුණු ක්‍රියාකාරකම් සහ වැඩසටහන් දියත් කිරීම මෙන්ම ඩිප්ලෝමා, උපාධි, ත්‍යාග සහ විශිෂ්ට සම්මාන ප්‍රදානය කිරීම.
 - vii. දේශීය, කලාපීය සහ ජාත්‍යන්තර මට්ටමේ සම්මන්ත්‍රණ, අධ්‍යයන වැඩ සටහන්, වැඩමුළු පැවැත්වීම සඳහා අනුග්‍රහය දැක්වීම.
 - viii. ආසියානු රටවල සහයෝගීතාවය මත කලාපීය අවශ්‍යතාවන් සපුරාලීමට ගොවි කටයුතු ව්‍යුහය තුළ පවතින ගැටලුවලට සම්බන්ධ පර්යේෂණ පැවැත්වීම සහ ගොවිකටයුතු වලට අදාළ ගැටලු සම්බන්ධ තොරතුරු එක්රැස් කිරීමේ සහ බෙදා හැරීමේ මධ්‍යස්ථානයක් ලෙස කටයුතු කිරීම.
 - ix. ශ්‍රී ලංකාව සම්බන්ධයෙන් විශේෂ අවධානය සහ පොදුවේ සෙසු ආසියානු රටවල කෘෂිකාර්මික සංවර්ධනයට සහ නවීකරණය සම්බන්ධ ගැටලු පර්යේෂණයට යොදා ගැනීම.
- (අ) 1972 වර්ෂයේ සිට ආයතනය ක්‍රියාත්මකව පැවතියද පහත සඳහන් අරමුණු ඉටුකර ගැනීමට ක්‍රියාමාර්ග ගෙන නොතිබුණි.
- i. කලාපීය සහ ජාත්‍යන්තර මට්ටමේ සම්මන්ත්‍රණ, අධ්‍යයන වැඩ සටහන්, වැඩමුළු පැවැත්වීම සඳහා අනුග්‍රහය දැක්වීම.
 - ii. ආසියානු රටවල සහයෝගීතාවය මත කලාපීය අවශ්‍යතාවන් සපුරාලීමට ගොවිකටයුතු ව්‍යුහය තුළ පවතින ගැටලුවලට සම්බන්ධ පර්යේෂණ පැවැත්වීම සහ

ගොවිකටයුතු වලට අදාළ ගැටලු සම්බන්ධ තොරතුරු එක්රැස් කිරීමේ සහ බෙදා හැරීමේ මධ්‍යස්ථානයක් ලෙස කටයුතු කිරීම.

iii. සෙසු ආසියානු රටවල කෘෂිකාර්මික සංවර්ධනයට සහ නවීකරණය සම්බන්ධ ගැටලු පර්යේෂණයට යොදා ගැනීම.

- (ආ) ආයතනය විසින් ක්‍රියාත්මක කරනු ලබන පර්යේෂණ ව්‍යාපෘති සැලසුම් කළ ආකාරයට ක්‍රියාත්මක කිරීමේදී සැලකිය යුතු ප්‍රමාදයන් නිරීක්ෂණය වූ අතර 2010,2012,2013 හා 2014 වර්ෂවල රු.11,571,000 ක් වැය කර තිබූ පර්යේෂණ ව්‍යාපෘති 21 ක වාර්තා 2016 අප්‍රේල් 26 දින වනවිටත් ප්‍රසිද්ධ කර නොතිබුණු බව නිරීක්ෂණය විය. ගොවිජන ක්ෂේත්‍රය සම්බන්ධ පර්යේෂණවල අවසන් වාර්තාව ප්‍රමාද වීම මත පර්යේෂණ වලින් ලැබෙන ප්‍රතිඵල අදාළ ක්ෂේත්‍රයට ලබා දීමට නොහැකි බැවින් පර්යේෂණ වලින් බලාපොරොත්තු වන අරමුණ ඉටු නොවන බව ද නිරීක්ෂණය විය.
- (ඇ) සමාලෝචිත වර්ෂය තුළ පර්යේෂණ ව්‍යාපෘති 14 ක් නිම කිරීම සඳහා සැලසුම් කර තිබුණද 2016 අප්‍රේල් 26 දින වන විට එයින් පර්යේෂණ ව්‍යාපෘති 12 ක් නිම කර නොතිබුණි. එම ව්‍යාපෘති සඳහා ඇස්තමේන්තුගත ප්‍රතිපාදනය රු.7,672,000 ක් වූ අතර රු. 7,297,000 ක් වියදම් වී තිබුණි.
- (ඈ) ආයතනයේ මූලික කාර්යයන් වන පර්යේෂණ සහ පුහුණු කිරීම්,පර්යේෂණ හා පුහුණු කිරීමේ කමිටුවේ නිර්දේශ ,යෝජනා සහ ඇගයීම් මත ක්‍රියාත්මක විය යුතු වුවද 2014 වර්ෂයේ කමිටු රැස්වීම් එකක් ද 2015 වර්ෂයේ කමිටු රැස්වීම් 02 ක් ද පමණක් පැවැත්වීමෙන් පර්යේෂණ හා පුහුණු කමිටුවේ නියෝජනයන් දායක කර ගැනීමට අපොහොසත් වී තිබුණි.
- (ඉ) ආයතනයේ ක්‍රියාකාරී සැලැස්මට අනුව සමාලෝචිත වර්ෂය තුළ සැලසුම් කර තිබූ පුහුණු වැඩ සටහන් 80 ක් අතුරින් වැඩ සටහන් 43 ක් පමණක් පවත්වා තිබුණි.

4.2 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) අධ්‍යක්ෂක නිල නිවාසයේ බාහිර පාර්ශවයන් පදිංචිව සිටින අතර සමාලෝචිත වර්ෂය තුළ දුරකථන හා ජල ගාස්තු වශයෙන් ආයතනය විසින් රු.73,543 ක් වැයකර තිබුණි.
- (ආ) මූල්‍ය විෂමාවාරයන් හේතුවෙන් සහකාර ලේඛකාධිකාරී (පරිපාලන) ගේ වැඩ තහනම් කර තිබියදී ඔහු නැවත සේවයේ පිහිටුවා ඇති අතර ඒ සම්බන්ධයෙන් පවත්වන ලද මූලික විමර්ශනය අවලංගු කර අළුතින් මූලික විමර්ශනයක් පවත්වන ලෙස පාලක මණ්ඩලය විසින් නියෝග කර තිබුණි. මූල්‍ය වංචාවකට චෝදනා ලද නිලධාරීන් විනය පරීක්ෂණයකින් තොරව නැවත සේවයේ පිහිටුවීම ආයතන සංග්‍රහයේ 2 කාණ්ඩයේ XLVIII පරිච්ඡේදයේ 31 වගන්තියට පටහැනි වන අතර පරීක්ෂණ කටයුතු බාධාවකින් තොරව ඉටුකිරීමට නොහැකි තත්ත්වයක් ද එයින් උද්ගත වන බව නිරීක්ෂණය විය.
- (ඇ) බැංකු ජංගම ගිණුමක රු. 12,499,876 ක මුදලක් සමාලෝචිත වර්ෂය පුරාම ආයෝජනය නොකර රඳවාගෙන තිබීම හේතුවෙන් ලබාගත හැකිව තිබූ පොලී ආදායමක් අහිමි වී තිබුණි.
- (ඈ) ආයතනය සතු වාහනයක් 2013 වර්ෂයේ අළුත්වැඩියා කටයුතු සඳහා ලංකා ජර්මානු කාර්මික අභ්‍යාස ආයතනයට යවා ඇති අතර ඒ සඳහා රු. 116,628 ක් ගෙවා තිබුණද 2016 අප්‍රේල් 26 දින වනවිටත් වාහනය අළුත්වැඩියාකර ආයතනයට ගෙන්වාගෙන නොතිබුණි.

- (ඉ) ආයතනය සතු නේවාසිකාගාරයේ කාමර ගාස්තු අය කිරීමකින් තොරව බාහිර පුද්ගලයන්ට ලබාදී තිබීම හේතුවෙන් සමාලෝචිත වර්ෂය තුළ ආයතනයට රු. 1,287,655 ක ආදායමක් අහිමි වී තිබුණි.

4.3 මානව සම්පත් කළමනාකරණය

පහත සඳහන් නිරීක්ෂණ කරනු ලැබේ.

- (අ) ආයතනයේ ලේඛකාධිකාරී තනතුර 2011 ජනවාරි 03 දින සිට විගණන දිනය වූ 2016 අප්‍රේල් 22 දක්වා වර්ෂ 05 කට වඩා වැඩි කාලයක් පුරප්පාඩුව පැවතුණි.
- (ආ) ආයතනයට භෞෂ්ඨ සංඛ්‍යාන නිලධාරියෙකු හා පර්යේෂණ නිලධාරීන් පස්දෙනෙකු බඳවා ගැනීම සඳහා 2014 ජූලි 20 දින රු. 247,296 ක් වැයකර පුවත්පත් දැන්වීමක් පළ කර තිබූ අතර සංඛ්‍යාන නිලධාරී තනතුර සඳහා 2014 ඔක්තෝබර් 29 දින සම්මුඛ පරීක්ෂණයක් පවත්වා අයදුම්කරුවෙකු තෝරා ගෙන තිබුණද 2016 අප්‍රේල් 20 දින වන විටත් මෙම බඳවා ගැනීම සිදුකර නොතිබුණි. පර්යේෂණ නිලධාරීන් බඳවා ගැනීම සඳහා සම්මුඛ පරීක්ෂණයක් පැවැත්වීමට 2016 අප්‍රේල් වන විටත් කටයුතු කර නොතිබුණි.

5. ගිණුම් කටයුතුභාවය හා යහපාලනය

5.1 අයවැය ලේඛනමය පාලනය

වර්ෂය අවසානයට තථ්‍ය තොරතුරු පදනම් කරගෙන 2015 දෙසැම්බර් 05 දින අයවැය ලේඛනය සංශෝධනය කර තිබීමෙන් අයවැය ලේඛනය ආයතනයේ කළමනාකරණ පාලන කාරකයක් ලෙස යොදා ගැනීම මඟ හැරී තිබුණි.

5.2 ප්‍රසම්පාදන සහ කොන්ත්‍රාත් ක්‍රියාවලිය

පහත සඳහන් නිරීක්ෂණ කරනු ලැබේ.

- (අ) රජයේ ප්‍රසම්පාදන මාර්ගෝපදේශ සංග්‍රහයේ 4.2.1 ට අනුකූලව ප්‍රසම්පාදන සැලැස්ම පිළියෙල කර නොතිබුණු අතර පිළියෙල කර තිබුණු සැලැස්ම සමාලෝචනය කර යාවත්කාලීන කර නොතිබුණි.
- (ආ) ලිඛිත හා කාර්යාලීය උපකරණ හා පරිගණක මිලදී ගැනීම සඳහා ප්‍රසම්පාදන සැලැස්මේ ප්‍රතිපාදන හා තත්‍ය වියදම අතර සැලකිය යුතු විචලනයන් නිරීක්ෂණය විය.
- (ආ) වටිනාකම රු.1,726,780 ක් වූ පරිගණක 16 ක් මිලදී ගැනීමේදී සහ රු. 2,154,441 ක ගොඩනැගිලි වැඩිදියුණු කිරීමේ කොන්ත්‍රාත්තු පිරිනැමීමේදී ලංසු විවෘත කිරීමේ කමිටු පත්කර නොතිබුණි.
- (ඇ) සමාලෝචිත වර්ෂයේදී රු.1,726,780 ක පරිගණක මිලදී ගැනීමේදී තාක්ෂණික ඇගයීම් කමිටුව විසින් අවම මිල ගණන් ඉදිරිපත් කර තිබූ ආයතනයේ නිෂ්පාදනයන් දේශීය වශයෙන් එකලස් කිරීම හා සැපයුම්කරු ඉදිරිපත්කර තිබූ භාණ්ඩ සන්නම් නාමය සම්බන්ධයෙන් හා පසුගිය වර්ෂ 6 ක විකුණුම් පලපුරුද්ද සනාථ කිරීමට සාක්ෂි ඉදිරිපත් නොකිරීමේ හේතුවෙන් තාක්ෂණික ඇගයීම් කමිටුව ප්‍රතික්ෂේප කළ ආයතනයකින් මිලදී ගැනීම සිදුකර තිබුණි. මෙම පරිගණකවල දෝෂයන් ඇති බව හා සේවා කොන්දේසි වලට අනුව නියමිතකාලය තුළ සේවා කටයුතු සිදුනොකරන බවද පරිගණක ලබාදී තිබූ අංශ විසින් පැමිණිලි ඉදිරිපත් කර තිබුණි.

- (ඉ) තාක්ෂණික ඇගයීම් කමිටුවට ,ප්‍රසම්පාදන කමිටුවට සහ ලංසු විවෘත කිරීම සඳහා එකම නිලධාරියෙකු සම්බන්ධවී තිබුණි.

5.3 නොවිසඳී ඇති විගණන ඡේද

පහත සඳහන් නිරීක්ෂණ කරනු ලැබේ.

- (අ) ලෝක ආහාර ව්‍යාපෘතියට අයත් වාහනයක් 2011 වර්ෂයේ ආයතනයට ලබා දී තිබුණු අතර වාහනයේ නීත්‍යානුකූල අයිතිය පවරා ගැනීමට කටයුතු කර නොතිබුණි.
- (ආ) විදේශ විශ්වවිද්‍යාලයන්හි පශ්චාත් උපාධි පාඨමාලා හැදෑරූ ගිවිසුම් කඩකළ ශිෂ්‍යත්වලාභීන් 10 දෙනෙකුට එරෙහිව නඩු පවරා තිබුණු අතර එයින් ශිෂ්‍යත්වලාභීන් 06 දෙනෙකුගෙන් අයවිය යුතු රු. 8,539,799 ක මුදලක් අයකර ගැනීම අවිනිශ්චිත තත්ත්වයක පැවති බව කළමනාකරණය විසින් මා වෙත දැනුම් දී තිබුණි.

5.4 මූල්‍ය ප්‍රකාශන ඉදිරිපත් කිරීම

2003 ජූනි 02 දිනැති අංක පීටීඕ/12 දරන රාජ්‍ය ව්‍යාපාර වක්‍රලේඛයේ 6.5.1 ඡේදය ප්‍රකාරව ගිණුම් වර්ෂය අවසාන වී දින 60 ක් ඇතුළත මූල්‍ය ප්‍රකාශන විගණකාධිපති වෙත ඉදිරිපත්කළ යුතු වුවත් මූල්‍ය ප්‍රකාශන ඉදිරිපත් කර තිබුණේ 2016 අප්‍රේල් 05 දින දීය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර ආයතනයේ සභාපතිවරයාගේ අවධානයට යොමු කරවන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමුකළ යුතුවේ.

| පාලන ක්ෂේත්‍රය | නිරීක්ෂණ කෙටියෙන් |
|--|--|
| (අ) මූල්‍ය පරිපාලනය | ණය නිරවුල් කිරීමට කටයුතු නොකිරීම. |
| (ආ) පර්යේෂණ ව්‍යාපෘති සම්බන්ධ වූ පාලනය | සැලසුම් කළ ආකාරයට ක්‍රියාත්මක නොකිරීම හා වාර්තා ප්‍රකාශයට පත්කිරීමේ ප්‍රමාදයන් පැවතීම. |
| (ඇ) වත්කම් පරිපාලනය | අරමුදල් ඵලදායී ලෙස අරමුණු ඉටුකිරීම සඳහා යොදා නොගැනීම හා වාහන කළමනාකරණයේ දුර්වලතා පැවතීම. |
| (ඈ) කාර්ය මණ්ඩල පරිපාලනය | දිගුකාලීන වැඩ බැලීමේ පත්වීම් සඳහා ස්ථිර නිලධාරීන් පත්නොකිරීම, පත්වීම් සම්බන්ධයෙන් සිදුකරන ලද පරීක්ෂණවල නිර්දේශ ක්‍රියාත්මක නොකිරීම, වෝදනා ලද සේවකයින් මූලික විනය පරීක්ෂණයකින් තොරව නැවත සේවයේ පිහිටුවීම. |